

हिन्दी प्रादेशिक समाचार

आकाशवाणी चंडीगढ़

(तिथि 04 फ़रवरी 2026, समय 18:10 (10 मिनट))

मुख्य समाचार

1. प्रधानमंत्री नरेंद्र मोदी ने नागरिकों से शुक्रवार को 'परीक्षा पे चर्चा' का खास एपिसोड देखने का आग्रह किया।
2. हरियाणा के मुख्यमंत्री नायब सिंह सैनी ने कहा - केंद्रीय बजट में हरियाणा के लिए अपार अवसर हैं, बजट से हरियाणा में रोज़गार के अवसर बढ़ेंगे।
3. मुख्यमंत्री ने कहा - केंद्रीय बजट से स्वयं सहायता समूहों व महिला उद्यमियों को सीधा लाभ मिलेगा।
4. हरियाणा के ऊर्जा मंत्री अनिल विज ने कहा - बसों में शीघ्र ही ट्रेकिंग सिस्टम लगाया जाएगा।
5. हरियाणा की स्वास्थ्य मंत्री आरती सिंह राव ने कहा कि पूरे हरियाणा में राजकीय आयुष औषधालय खोले जाएंगे।

प्रधानमंत्री नरेंद्र मोदी ने नागरिकों से शुक्रवार को 'परीक्षा पे चर्चा' का खास एपिसोड देखने का आग्रह किया है। एक सोशल मीडिया पोस्ट में उन्होंने कहा कि भारत के युवाओं के साथ बातचीत करना ताज़गी भरा अनुभव है। प्रधानमंत्री ने तनाव-मुक्त परीक्षाओं के महत्व पर ज़ोर दिया और चुनौतियों से निपटने, संतुलन बनाए रखने और आत्मविश्वास बढ़ाने के बारे में व्यावहारिक बातें साझा कीं।

हरियाणा के मुख्यमंत्री नायब सिंह सैनी ने कहा कि केंद्रीय बजट केवल एक वित्तीय दस्तावेज नहीं है, बल्कि यह उस भारत की तस्वीर पेश करता है जो आत्मनिर्भर है, प्रतिस्पर्धी है और सामाजिक रूप से संवेदनशील भी है।

आज चंडीगढ़ में एक पत्रकार वार्ता को संबोधित करते हुए उन्होंने कहा, यह बजट 'विकास भी, विश्वास भी' के सिद्धांत पर आधारित है और हरियाणा जैसे अग्रणी राज्य के लिए इसमें अपार अवसर निहित हैं।

उन्होंने केन्द्रीय बजट से हरियाणा पर पड़ने वाले प्रत्यक्ष प्रभावों की व्याख्या करते हुए कहा कि बजट में अर्थव्यवस्था को गति देने के लिए सार्वजनिक पूंजीगत व्यय को लगभग 12 लाख 20 हजार करोड़ रुपये तक बढ़ाया गया है। यह निवेश सड़कों, रेल, शहरी अवसंरचना, औद्योगिक कॉरिडोर और लॉजिस्टिक्स को मजबूत करेगा। -

उन्होंने कहा कि इस बजट में विकसित भारत के स्तंभ गरीब, युवा, महिला और किसान को केंद्र में रखा गया है।

उन्होंने कहा कि कृषि, डेयरी, फूड प्रोसेसिंग और ग्रामीण उद्यमिता में महिलाओं की भागीदारी बढ़ाने के लिए वित्तीय और संस्थागत समर्थन दिया जा रहा है। हरियाणा में स्वयं सहायता समूहों व महिला उद्यमियों को सीधा लाभ मिलेगा। भारत विस्तार योजना का जिक्र करते हुए मुख्यमंत्री ने कहा कि इससे किसान डिजिटल और ए.आई. आधारित कृषि प्लेटफॉर्म से सीधे जुड़ सकेंगे। उन्हें मौसम, मिट्टी और बाजार की सटीक जानकारी मिलेगी।

मुख्यमंत्री ने कहा कि किसानों के लिए यह बजट विशेष रूप से लाभकारी है। कृषि और संबद्ध क्षेत्रों के लिए लगभग 1 लाख 62 हजार करोड़ रुपये का प्रावधान किया गया है।

श्री नायब सिंह सैनी ने कहा कि स्वास्थ्य क्षेत्र में यह बजट हरियाणा के लिए एक बड़ा अवसर लेकर आया है।

उन्होंने कहा कि खेलों के क्षेत्र में 'खेलो इंडिया मिशन' को एकीकृत प्रतिभा विकास मार्ग के रूप में विकसित किया जा रहा है। इसमें वैज्ञानिक प्रशिक्षण, आधुनिक खेल अवसंरचना और तकनीक का समावेश होगा।

हरियाणा के ऊर्जा एवं परिवहन मंत्री अनिल विज ने कहा है कि यात्रियों की सुविधा के लिए जल्दी ही बसों में ट्रेकिंग सिस्टम लगाया जाएगा।

हिसार में मीडिया से बातचीत में श्री अनिल विज ने बताया -

उन्होंने कहा कि प्रदेश में जल्द ही चरणबद्ध तरीके से पुराने बिजली मीटरों को बदलकर स्मार्ट मीटर लगाए जाएंगे।

श्री विज ने कहा कि प्रदेश में इलेक्ट्रिक बसों की संख्या बढ़ाने पर गंभीरता से विचार किया जा रहा है। बिजली मंत्री ने कहा कि हिसार के खेदड़ थर्मल पावर संयंत्र में एक नई बिजली यूनिट भी स्थापित की जाएगी जिसके लिए कोयले के आवंटन की स्वीकृति मिल चुकी है।

हरियाणा की स्वास्थ्य मंत्री आरती सिंह राव ने कहा कि पूरे प्रदेश में राजकीय आयुष औषधालय खोले जाएंगे।

स्वास्थ्य मंत्री ने बताया कि मुख्यमंत्री नायब सिंह सैनी ने फिलहाल पांच जिलों में और 26 आयुष औषधालय खोलने की स्वीकृति दे दी है , शेष जिलों में भी जल्द ही मैपिंग करवा कर ये औषधालय खोले जाएंगे।

उन्होंने बताया कि रेवाड़ी जिला के 5 गांवों, महेंद्रगढ़ जिले के 6, कुरुक्षेत्र जिले के 4 गांवों तथा यमुनानगर जिले के 10 गांवों में और करनाल जिले के गांव फफड़ाणा में राजकीय आयुष औषधालय खोले जाएंगे।

हरियाणा पशुपालन एवं डेयरी विकास विभाग और हरियाणा पशुधन विकास बोर्ड के संयुक्त तत्वावधान में कुरुक्षेत्र के मेला ग्राउंड में 6 फरवरी से 8 फरवरी तक 41 वी पशु प्रदर्शनी एवं पशु मेला आयोजित किया जा रहा है।

हरियाणा पशुधन विकास बोर्ड के अध्यक्ष धर्मबीर मिर्जापुर ने आज एक पत्रकार वार्ता में बताया कि इस मेले का उद्देश्य प्रदेश की देशी और उन्नत पशु नस्लों को बढ़ावा देना है।

मुख्यमंत्री नायब सिंह सैनी ने कर्मचारी से फर्जी बिलों पर साइन करने का दबाव बनाने वाले वन विभाग के अधिकारी पर कार्रवाई करने के निर्देश

दिए हैं। मुख्यमंत्री ने यह निर्देश सेना से सेवा मुक्त होने के बाद वन विभाग में कार्यरत गुरमीत की शिकायत पर दिये।

मुख्यमंत्री आज लाडवा में आयोजित जनसंवाद कार्यक्रम के दौरान आमजन की समस्याएं सुन रहे थे। इस मौके पर पूर्व राज्यमंत्री सुभाष सुधा भी उपस्थित रहे। इस दौरान उन्होंने करीब 225 समस्याओं को सुना और मौके पर ही उन समस्याओं के समाधान के लिए अधिकारियों को आवश्यक दिशा निर्देश भी दिए।

मुख्यमंत्री ने लाडवा विधानसभा के लोगों की समस्याओं को हल करने में लापरवाही बताने वाले अधिकारियों कर्मचारियों को फटकार भी लगाई।

मेवात विकास अभिकरण-एम डी ए ने मेवात क्षेत्र के प्रतिभाशाली विद्यार्थियों के लिए नीट एवं आईआईटी-जेईई जैसी परीक्षाओं की तैयारी के हेतु पूरी तरह निःशुल्क आवासीय कोचिंग योजना शुरू की है। कोचिंग केंद्र गांव मढ़ी के पीएम श्री राजकीय वरिष्ठ माध्यमिक विद्यालय में संचालित किया जाएगा।

एमडीए के मुख्य कार्यकारी अधिकारी एवं उपायुक्त अखिल पिलानी ने बताया कि चयनित विद्यार्थियों को आवास, भोजन, उच्चस्तरीय कोचिंग, शैक्षणिक मार्गदर्शन और परामर्श पूरी तरह निःशुल्क प्रदान की जाएगी। कोचिंग का संचालन देश की प्रतिष्ठित संस्था क्लास 24 द्वारा किया जाएगा।

श्री पिलानी ने बताया कि यह योजना नूंह और पलवल के हथीन खंड के छात्रों के लिए शुरू की गई है। योजना के तहत विद्यार्थियों का चयन 9 व 10 फरवरी को आयोजित होने वाले स्क्रीनिंग टेस्ट के माध्यम से किया जाएगा।

कक्षा 9वीं में कम से कम 70 प्रतिशत अंक प्राप्त करने वाले 10वीं कक्षा में पढ़ रहे तथा 11वीं में विज्ञान संकाय लेने के इच्छुक छात्र 6 फरवरी सायं 5 बजे तक स्क्रीनिंग टेस्ट के लिए आवेदन कर सकेंगे।
